



۲۰۱۶/۱۱/۰۹



حبيب الله رفيع

د استاد ياد

د منځنۍ آسياد لوي علمي شخصيت

پوهاند عبدالحی حبيبي ژوند او آثار

ليکوال: حبيب الله رفيع

۱۹۸۵م

تړون

د لوي استاد د درنۍ مېرمنې له لور نامه سره چې د ژوند ټولې سړې تودې يې په ورين تندي ور سرته وزغملې او د ناروغۍ په سختو شپو او شېبو کې يې يوازينۍ پرستړه او مدد گاره وه

لمړۍ برخه

۲

استاد د ژورنالست او صحافي په حيث

د استاد د کار او فعاليت دوهم ميدان د ژورناليزم او صحافت ميدان دی، دی په ۱۳۰۶ هـ ش/ ۱۹۲۷ م کال د هېواد د يوې مهمې جريدې طلوع افغان چې د افغانستان د خپلواکي له تر لاسه کيدلو نه ورسته په ۱۳۰۰ هـ ش/ ۱۹۲۱ م کال را وتلي وه او د خلکو د تنوير او تبليغ وظيفه يې درلوده، د مدير معاون وټاکل شو، ده نظري ژورناليزم د سراج الاخبار، حبل المتين او د وخت د نورو کورنيو او باندنيو خپرونو په رڼا کې مطالعه کړي و خو دلته عملاً دې کار ته ور دننه شو، تيز استعداد د پرمختگ دروازي ورته خلاصې کړي او د بابه عبدالعزيز غوندي په هېواد مين او خواخوږي پښتون يې چې دا وخت د طلوع افغان مدير و (په دې لار کې لارښود شو.

د سقوي په توره دوره کې چې د هېواد واکي د غلو په لاس کې لويديلي وې (۱۳۰۸ هـ ش/ ۱۹۲۹ ع) استاد ظاهراً د اخبار معاون و خو عملاً هر څه د ده په غاړه وو ځکه بابه عبدالعزيز ناروغه و، ده په دې حساس وخت کې هم اخبار وچلاوه او بيا په دې کار کې دومره پياوړي شو چې په ۱۳۱۰ هـ ش/ ۱۹۳۱ ع کال يې رسماً مدير شو او د ۱۳۱۱ هـ ش کال له پيل نه يې د کندهار د هغه وخت د رئيس تنظيمه ارواښاد محمد گل مومند په امر دا جريده ټوله په پښتو کړه او د هغه وخت د ژورناليزم له ټولو اصولو او معاييرو سره سمه يې وچلوله، دا په حقيقت کې د پښتو لومړنۍ جريده ده او پوره لس کاله يې دې مدير پاتې شو چې وخت په وخت يې نوي ابتکارات پکې وکړل او د پرمختگ په مسير کې يې واچوله.

کله چې په ۱۳۱۹ هـ ش/ ۱۹۴۰ ع کال کابل ته راغی او د پښتو ټولني مشر شو، دلته يې کابل مجله هم په خپل لاس کې واخيسته او د رياست په چارو سربيره يې دا مجله هم وچلوله په کابل مجله کې يې هم نوي لاري پرانستلي، تنوع او علمي درنښت يې پکې راوست او د همدې په وخت کې کابل مجله هم ټوله په پښتو واوښته او يوه بشپړه معياري پښتو مجله يې خپره کړه.

له ۱۳۲۹ هـ ش/ ۱۹۵۰ ع کال نه وروسته چې لوي استاد د ظلم او استبداد له لاسه له هېواده ووت او ورور هېواد پاکستان ته را مهاجر شو، دلته هم د ژوند له راز، راز مشکلاتو سره، سره د ژورناليزم له سنگر نه څنگ ته نه شو؛ د جمهوريت ږغ په مجله کې يې انقلابي سياسي مقالې خپرې شوې او په پېښور کې يې د آزاد افغانستان جريده په پښتو او فارسي نشر کړه. د افغانستان د مظلوم اولس د حقيقي آزادۍ غږ يې پورته کړ، د افغانستان د وخت د واکدارانو غير ملي سياست يې افشاء او رسوا کړ، د پخوا تاريخي اسنادو په رڼا کې يې له افغان اولس سره شوي خيانتونه را بر سپړه کړل او د افغانانو سياسي او ملي غورځنگونه يې وڅيړل، هم دا وخت يې د کراچي د سروش په ادبي مجله کې د افغانستان د ادب او تاريخ په باب ډېرې مقالې په فارسي ژبه خپرې کړي او د دې مجلې د ادارې غير مستقيمه څارنه يې کوله.

په ۱۳۴۰ هـ ش/ ۱۹۶۱ ع کال چې استاد يو ځل بيا هېواد ته را ستون او بيا په ۱۳۴۵ هـ ش/ ۱۹۶۶ ع کال د تاريخ ټولني رئيس شو دا وخت يې د آريانا مجله تر بشپړې څارنې لاندې خپروله؛ ټولې مقالې به يې کتلي، سمولي، يادداشتونه او توضيحات به يې پرې ليکل؛ ما د آريانا مجلې د مرستيال په توگه د دې افتخار درلود چې د دوي تر سر پرستۍ لاندې کار وکړم او واقعاً چې د دوي حوصله د علم له نشر سره مينه او په دې لاره کې ذوق او سليقه يې ساري وو او دا وخت يې هم پوره پنځه کاله دا مجله په لوړ علمي معيار نشر کړه او هم به چې هرې نشراتي مؤسسي معلومات ترې وغوښتل دوي به د خپلو تجربو په رڼا کې سالمه او عالمانه لارښودنه ورته کوله، او په دې توگه استاد د ژوند به بيلا بېلو مرحلو کې له ځوانۍ څخه تر زړېدو پورې د پوه ژورنالست او صحافي په حيث پاتې شو.

استاد د هنري ادبياتو د ليکوال او شاعر په حيث

استاد حبيبي چې کله د طلوع افغان مدير و، د اخبار د خپرونو او تبصرو تر څنگ ئې ادبي ليکنو، شعر، افسانې، ناول او نورو هنري نثرونو ته هم اړه درلوده؛ دی مجبور و چې د اخبار ټولې خواوې بشپړې کړي؛ همدا وخت لکه څنگه چې په پېښور کې استاد راحت زاخيل د پښتو د هنري نثر نوي اصناف لکه افسانه، ناول، نکلونه او نور را منځ ته کړي وو همداسې په افغانستان

کي هم د لومړي ځل له پاره استاد حبيبي په دې لاره کي قلم وچلاوه، خوري ادبي ټوټې (دب لطيف (بي دود کړي، د ويکتور هوگو د بېوزلان ناول بي ترجمه کړ، د شعر زاړه قالبونه بي مات کړل او په شعر کي بي نوي فورمونه او شکلونه را منځ ته کړل.

ده بيا وروسته ادبي ليکونه ته د ژوند تر پايه دوام ورکړ او په خواره نثر يي ډيري ادبي ليکني وکړي چي يوه لويه دري ټوکيزه مجموعه ترې جوړه شوه او په افغانستان کي يي د هنري نثرونو د مؤسس او سر لاري نوم تر لاسه کړ.

استاد شاعري هم له ليکوالۍ سره سمه پيل کړې وه، په پښتو او فارسي يي خواره شعرونه ويل او د عربي او اردو او انگليسي ادبي آثار او اشعار يي ترجمه کول. د ده زيات شعرونه په طلوع افغان، کابل مجله، آزاد افغانستان، سروش، آريانا او نورو مجلو کي نشر شوي او هم يي ملي پسرلي، پيغام شهيد، غزنه، درد دل، پيام عصر، او خليلي نامه وړي وړي شعري رسالي خپرې شوي دي.

د استاد له شعر سره دومره مينه او علاقه وه چي حتی د ژوند په وروستي ورځ يي هم يو عربي شعر په فارسي ژباړلي دي.

استاد د ژبپوهاند او ژبني علومو د ماهر په حيث

کله چي استاد ليکوالۍ ته ملا ترله، ده ژبني زده کړه کړې وه، او په عربي صرف و نحو کي ښه وارد ؤ، د همدې زده کړې په رڼا کي يي د پښتو ژبي د ورزده کولو او عامولو فکر هم کاوه؛ په کنددهار کي د پښتو خود آموز (د ليکلو ضرورت پيښ شو، د دې کار له پاره يوه ډله وټاکله شوه چي د استاد برخه تر ټولو نه پکي درنده وه او د دوي په گډ زيار دوه ټوکه "معلم پښتو" په ۱۳۱۲ هـ ش کال تهيه او چاپ سو. په ۱۳۱۷ هـ ش کال کي استاد د پښتو اصطلاحاتو د وضعي او جوړولو په باب هم يوه رساله وليکله چي د طلوع افغان په کالني کي خپره شوه، په دې رساله کي د علم الاشتقاق او ژبپوهني په رڼا کي په دې بحث وشو چي په پښتو کي د ضرورت وړ لغتونه څنگه وضع او جوړ شي.

پوهاند حبيبي له ارواښاد لعل محمد کاکړ سره په گډ زيار په ۱۳۱۸ هـ ش کال د سپيڅلي پښتو په نامه د پښتو د لس زره لغتونو يوه ډکشنري وليکله چي استاد د گرامر ژبي او لغت په موضوع کي يوه درنه علمي او مفصله سريزه هم پرې وکبله.

په ۱۳۲۵ هـ ش کال يي د دارمستتر پښتو څيړني د ښاغلو رښتيا او بينوا په گډ زيار په پښتو ترجمه کړې او ځاي پر ځاي يي عالمانه حاشيې پرې وليکلې.

استاد حبيبي د ژب څيړني د هڅو په لړ کي په ۱۳۴۲ هـ ش کال د بغلان د سره کوتل په ډبر ليک باندي د "مادر زبان دري" په نامه يو کتاب وليکه او د دې ډبر ليک ژبه يي د ژبنيو موازينو او معاييرو په رڼا کي وڅيړله او په دې کوشاني ژبي کتبه کي يي د پښتو او دري ډبري نخښي او بيلگي وموندلې.

"پښتو د تاريخ او لغت په رڼا کي" د استاد يوه کوچنۍ رساله ده چي په ۱۳۴۷ هـ ش کال يي کښلې او د ژبپوهني په رڼا کي يي د پښتو ژبي خصوصيات او ځانگړني پکي ښودلي دي.

"د پښتو ژبي او ادب موقف د مرکزي ايشيا خلکو په تمدنو کي" د استاد يو شور انگيز ژبني تحقيق ؤ چي په ۱۳۴۵ هـ ش کال يي د پښتو څېړونو د مرکز په سيمينار کي واوروه، دا سيمينار په کابل کي جوړ شوي ؤ او د نړۍ نامتو مستشرقين لکه استاد مارگنسترنه، ډاکټر ميکنزي، شارل کيفر او نور ورته راغلي ؤ؛ په دې سيمينار کي پر دې څيړنه تاوده بحثونه او اوږدې علمي شخړي وشوې، ده په دې څيړنه کي لومړی ځل نظر ورکړ چه پښتو نه له هندي ژبو نه ده او نه له ايراني بلکه دا دواړو ډلو اريايي ژبو د منځ او پېوستون يوه کړۍ ده او په دې برخه کي يي تاريخي، ادبي، د لرغون پوهني او ژبپوهني په رڼا کي علمي دلايل وړاندي کړل.

پوهاند حبيبي د افغانستان او منطقي په زړو ژبو کې ژوره مطالعه درلوده، د اوستا او سنسکريت متون يې لوستي وو، د پهلوي او زړې پارسي مطالعه يې کړې وه او د دې سيمې نوري لويي او وړې، نوي او زړې ژبي يې په خپلو څېړنو کې د مقايې او پرتلنې له پاره وړاندي کولې.

مطلب دا چې استا د خپلو ژبنيو څېړنو په وسيله په دې برخه کې زيارونه وگالل، نوي لاري يې پرانستلي او د راتلونکو ژبنيو څېړنو له پاره يې له ازغو ډکه لاره صافه او هواره کړه.

استاد د ادبي نقاد او انتقادي متنونو

د تهيه کونکي په حيث

استاد حبيبي د طلوع افغان د درنې جريدې د چلولو تر څنگ د کار په هماغه لومړينو پوړيو کې د ادبي نقد چار ته هم لاس اوږد کړ او هم يې د پښتو د کلاسيکو آثارو د انتقادي متنونو په برابرولو لاس پورې کړ.

په ۱۳۲۴ هـ ش کال يې په طلوع افغان کې د پښتو ادبياتو تاريخچې په ليکلو سره دا کار په بشپړ قوت پيل کړ او د وخت په نشتو موادو کې يې د پښتو ادب په باب دومره څه راغونډ کړل چې د راتلونکو ادبي کارونو له پاره بنسټ شول.

په ۱۳۱۶ هـ ش کال يې د کندهار د مطبعې په ضيقو شرايطو او ډيرو لږو امکاناتو کې د خوشحال خان خټک د کليات انتقادي متن د چاپ له پاره تهيه او تر زر مخه زيات کتاب يې په همدې مطبعه کې چې متن يې د طلوع افغان د خطاط سيد حسين به قلم خطاطي شوي ؤ چاپ کړ. په دې ديوان يې يوه اوږده علمي تحقيقي او انتقادي هر اړخيزه مقدمه هم وليکله او ورپسې ئې يو کال وروسته د نوميالي پلار د خور ژبي زوي عبدالقادر خان خټک ديوان همغه ډول خپور کړ.

استاد چې کابل ته راغې کابل ته په راتلو سره يې د پښتو سبکونو تاريخچه وليکله چې د ۱۳۱۹ هـ ش کال په کابل کالني کې خپره شوه. په ۱۳۲۰ هـ ش کال يې د لوي احمد شاه بابا ديوان له يوې مفصلي تحقيقي او انتقادي مقدمې سره خپور کړ.

په ۱۳۲۰ هـ ش کال يې په "پښتانه شعراء" کې د پښتو د سلو تنو پخوانو پښتنو شاعرانو پيژند داسې وخت نشر کړه چې زړې تذکرې لکه پټه خزانه لا نه وې تر لاسه شوي او نوي تذکرې ليکل لا دود نه وو.

استاد دا وخت د نړي د ادبياتو هم ښه مطالعه کړې وه او د ادبيات جهان رساله يې ليکلې وه.

پوهاند حبيبي د خپلو نه ستري کيدونکو هڅو په لړ کې لومړي د سليمان ماکو "تذکره الاولياء" د هلمند له يوه زاړه جومات نه ومونده چې په ۱۳۱۹ هـ ش کال يې په کابل کالني، په ۱۳۲۰ هـ ش کال يې په پښتانه شعراء کې خپره کړه او په ۱۳۶۱ هـ ش کال ځانگړې نشر شوه؛ بيا يې د محمد هوتک پټه خزانه له کوټي څخه بيا موندله او په ۱۳۲۳ هـ ش کال يې له مفصلي مقدمې، علمي تعليقاتو، ترجمې او حاشيو سره خپره کړه چې بيا په وارو، وارو نشر شوه.

استاد د خپلو اوږدو څېړنو په نتيجه کې د پښتو ادبياتو د تاريخ لومړي ټوک وکيښ چې څو څو واره چاپ سو، د دې کتاب دوهم ټوک يې هم وليکله چې بشپړ متن يې دوهم ځل په کابل کې خپور شو او د کتاب دوهم او دريم ټوکونه يې د کابل پوهنتون د ادبياتو پوهنځي له پاره د درسي نوبت په توگه وليکل.

مطلب دا چې استاد د ادب، ادبي نقد او ادبي څېړنو په سلسله کې اوږده او پراخ کارونه وکړل، پاخه او علمي تاداونه يې کښودل او په دې باب يې سوونو مقالې په راډيو او خپرونو کې نشر کړې.

نور بيا

